



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និង ហិរញ្ញវត្ថុ**

លេខ ០០៦ .....សហវ. ១៧៧

រាជធានីភ្នំពេញ ថ្ងៃទី ២៣ ខែ មករា ឆ្នាំ២០០៦

**សារាចរ**

**ស្តីពី**

**ការណែនាំអនុវត្តន៍ប្រកាសស្តីពីអាករលើតម្លៃបន្ថែមចំពោះ**

**ឧស្សាហកម្មគាំទ្រ ឬអ្នកចុះកិច្ចសន្យា ដែលធ្វើការផ្គត់ផ្គង់ផលិតផលឬសេវា សម្រាប់**  
**បម្រើឱ្យការនាំចេញរបស់ឧស្សាហកម្មកាត់ដេរ ឧស្សាហកម្មវាយនភ័ណ្ឌ និងឧស្សាហកម្មផលិតស្បែកជើង**

អនុលោមតាមសេចក្តីសម្រេច លេខ ៦៨០ សជណ. ចុះថ្ងៃទី២៨ ខែមេសា ឆ្នាំ២០០៥ របស់  
ទីស្តីការគណៈរដ្ឋមន្ត្រី និងតាមខ្លឹមសារប្រកាសលេខ ២៩៨ សហវ. ចុះថ្ងៃទី១៧ ខែមិថុនា ឆ្នាំ២០០៥  
ស្តីពីការអនុវត្តន៍អាករលើតម្លៃបន្ថែមចំពោះឧស្សាហកម្មគាំទ្រ ឬអ្នកចុះកិច្ចសន្យាផ្គត់ផ្គង់ ផលិតផលឬសេវា  
សម្រាប់បម្រើឱ្យការនាំចេញរបស់ឧស្សាហកម្មកាត់ដេរ ឧស្សាហកម្មវាយនភ័ណ្ឌ និងឧស្សាហកម្មផលិត  
ស្បែកជើង ក្រសួងសេដ្ឋកិច្ច និងហិរញ្ញវត្ថុ សូមធ្វើការណែនាំបន្ថែមដូចតទៅ :

១. អ្នកចុះកិច្ចសន្យា សំដៅដល់អ្នកជាប់ពន្ធតាមរបបស្វ័យប្រកាស (របបពិត) ដែលមិនមែនជា  
គម្រោងវិនិយោគមានលក្ខណៈសម្បត្តិគ្រប់គ្រាន់ដូចមានចែងក្នុងមាត្រា២ថ្មី នៃច្បាប់ស្តីពីវិនិយោគនៃ  
ច្បាប់ស្តីពីវិនិយោគនៃព្រះរាជាណាចក្រកម្ពុជា ដែលបានចុះកិច្ចសន្យាផ្គត់ផ្គង់ដោយផ្ទាល់នូវផលិតផលឬសេវា  
របស់ខ្លួនចាប់ពី ៨០% ឡើងទៅ សម្រាប់បម្រើឱ្យការនាំចេញរបស់ ឧស្សាហកម្មកាត់ដេរ ឧស្សាហកម្ម  
វាយនភ័ណ្ឌ និងឧស្សាហកម្មផលិតស្បែកជើង ។

២. អ្នកចុះកិច្ចសន្យា ត្រូវដាក់ពាក្យស្នើសុំតាមទម្រង់ដូចមានគំរូភ្ជាប់ជាមួយនឹងសារាចរនេះ  
ទៅនាយកដ្ឋានពន្ធដារដើម្បីទទួលបាននូវលក្ខណៈសម្បត្តិជាអ្នកចុះកិច្ចសន្យាស្របតាមខ្លឹមសារប្រកាសលេខ  
២៩៨ សហវ. ខាងលើ យ៉ាងយឺតបំផុត១៥ ថ្ងៃ មុនថ្ងៃចាប់ផ្តើមអនុវត្តកិច្ចសន្យា ឬ ១៥ ថ្ងៃ មុនថ្ងៃផុត  
សុពលភាពនៃលិខិតអនុញ្ញាតដូចមានចែងក្នុងចំណុច ៣ ខាងក្រោម ក្នុងករណីបន្តកិច្ចសន្យាទៅមុខទៀត ។  
ពាក្យស្នើសុំត្រូវមានភ្ជាប់មកជាមួយនូវកិច្ចសន្យាដែលមាននិទ្ទេសយ៉ាងតិចបំផុតដូចខាងក្រោម :

- ក. ឈ្មោះកម្មសិទ្ធិករឬបណ្ណាធិការនៃសហគ្រាសឬអ្នកតំណាង ដែលជាភាគីនៃកិច្ចសន្យា
- ខ. ឈ្មោះ(យីហោ) លេខអត្តសញ្ញាណកម្មសារពើពន្ធ និងអាសយដ្ឋានសហគ្រាស ដែលជាភាគីនៃកិច្ចសន្យា
- គ. ផលិតផលឬសេវា ដែលជាកម្មវត្ថុនៃកិច្ចសន្យា
- ឃ. បរិមាណនៃផលិតផល ឬល្បីចំណុំនៃសេវា ព្រមទាំងបទដ្ឋានបច្ចេកទេស ដែលភាគីក្នុងកិច្ចសន្យាត្រូវគោរពនិងអនុវត្ត
- ង. រយៈពេលអនុវត្តកិច្ចសន្យា (ពីថ្ងៃ ខែ ឆ្នាំណា ដល់ ថ្ងៃ ខែ ឆ្នាំណា?)
- ច. កាលបរិច្ឆេទនៃកិច្ចសន្យា និងហត្ថលេខានិងត្រាភាគីចុះកិច្ចសន្យា ។

និទ្ទេសនៃកិច្ចសន្យាខាងលើនេះក៏ត្រូវបានប្រើប្រាស់ដែរ សម្រាប់កិច្ចសន្យារវាងសហគ្រាសដែលជាឧស្សាហកម្មគាំទ្រ និងឧស្សាហកម្មកាត់ដេរ ឧស្សាហកម្មវាយនភ័ណ្ឌ ឬឧស្សាហកម្មផលិតស្បែកជើង ។

៣. ប្រធាននាយកដ្ឋានពន្ធដារត្រូវពិនិត្យ និងចេញលិខិតឆ្លើយតបទៅសហគ្រាសស្នើសុំវិញយ៉ាងយឺតបំផុត ១៥ ថ្ងៃ ក្រោយបានទទួលពាក្យស្នើសុំ ដោយ :

- ក. ផ្តល់ការអនុញ្ញាតតាមការស្នើសុំរបស់សហគ្រាស ដែលមានសុពលភាពមិនលើសពី ១ ឆ្នាំ ឬ
- ខ. បដិសេធការស្នើសុំ ប្រសិនបើសហគ្រាសគ្មានលក្ខណៈសម្បត្តិជាអ្នកចុះកិច្ចសន្យា ។


៤. អ្នកចុះកិច្ចសន្យា មិនអាចនាំចូល ឬទិញក្នុងស្រុក នូវធាតុចូលផលិតកម្មនិងសម្ភារៈបរិក្ខារផលិតកម្ម ឬសេវានានា ដោយរដ្ឋជាអ្នកទទួលបន្ទុកអាករលើតម្លៃបន្ថែមឡើយ ប៉ុន្តែអ្នកចុះកិច្ចសន្យាអាចទទួលបានការផ្គត់ផ្គង់ដោយផ្ទាល់នូវធាតុចូលផលិតកម្មពី ឧស្សាហកម្មកាត់ដេរ ឧស្សាហកម្មវាយនភ័ណ្ឌ និងឧស្សាហកម្មផលិតស្បែកជើង ដែលជាភាគីនៃកិច្ចសន្យា ។

៥. អ្នកចុះកិច្ចសន្យា ត្រូវបានអនុញ្ញាតឱ្យប្រើអត្រាសូន្យ សម្រាប់អនុវត្តអាករលើតម្លៃបន្ថែមលើការផ្គត់ផ្គង់ផលិតផល ឬសេវារបស់ខ្លួន ទៅតាមបរិមាណដែលបានចុះកិច្ចសន្យាជាមួយ ឧស្សាហកម្មកាត់ដេរ ឧស្សាហកម្មវាយនភ័ណ្ឌ និងឧស្សាហកម្មផលិតស្បែកជើង ។ ចំពោះការផ្គត់ផ្គង់ផលិតផល ឬសេវាទៅទីផ្សារក្នុងស្រុកត្រូវជាប់អាករលើតម្លៃបន្ថែមតាមអត្រា ១០ ភាគរយ ។

៦. ក្នុងករណីដែលអ្នកចុះកិច្ចសន្យា ទទួលបានការផ្គត់ផ្គង់ធាតុចូលផលិតកម្មពី ឧស្សាហកម្មកាត់ដេរ ឧស្សាហកម្មវាយនភ័ណ្ឌ ឬឧស្សាហកម្មផលិតស្បែកជើង តែមិនបានធ្វើការផ្គត់ផ្គង់គ្រប់ចំនួនតាមកិច្ចសន្យា និងបទដ្ឋានបច្ចេកទេសផលិតកម្ម អ្នកចុះកិច្ចសន្យាត្រូវបង់អាករលើតម្លៃបន្ថែមលើចំណែកដែលមិនបានផ្គត់ផ្គង់នោះ ហើយឧស្សាហកម្មកាត់ដេរ ឧស្សាហកម្មវាយនភ័ណ្ឌ ឬឧស្សាហកម្មផលិតស្បែកជើងត្រូវបង់ពន្ធគយនិងអាករ លើធាតុចូលផលិតកម្មតាមច្បាប់និងបទប្បញ្ញត្តិជាធរមាន ។

៧. ក្រៅអំពីការបំពេញកាតព្វកិច្ចនានាដូចមានចែងក្នុងប្រកាស នៃប្រកាសលេខ ២៩៨ សហវ. ឧស្សាហកម្មគាំទ្រ និងអ្នកចុះកិច្ចសន្យា ត្រូវអនុវត្តឱ្យបានខ្ជាប់ខ្ជួននូវកិច្ចបញ្ជីកាគណនេយ្យអាករលើតម្លៃបន្ថែម ដូចមានចែងក្នុងមាត្រា៥០ នៃអនុក្រឹត្យលេខ ១១៤ អនក្រ.បក ចុះថ្ងៃទី២៤ ខែធ្នូ ឆ្នាំ១៩៩៩ ដែលបានធ្វើវិសោធនកម្មដោយអនុក្រឹត្យលេខ ១៥ អនក្រ.បក ចុះថ្ងៃទី០៧ ខែកុម្ភៈ ឆ្នាំ២០០១ បើពុំនោះទេ ការអនុគ្រោះចំពោះការអនុវត្តអាករលើតម្លៃបន្ថែមនឹងត្រូវបានដកហូត ។

អគ្គលេខាធិការ នាយកខុទ្ទកាល័យ ប្រធាននាយកដ្ឋានពន្ធដារ គ្រប់នាយកដ្ឋានក្រោមឱវាទក្រសួង សេដ្ឋកិច្ច និងហិរញ្ញវត្ថុ និងលោក លោកស្រី ជាអ្នកទទួលខុសត្រូវនៃសហគ្រាសដែលជាអ្នកចុះកិច្ចសន្យា ផ្គត់ផ្គង់ផលិតផលឬសេវា សម្រាប់បម្រើឱ្យការនាំចេញរបស់ ឧស្សាហកម្មកាត់ដេរ ឧស្សាហកម្មវាយនភ័ណ្ឌ និងឧស្សាហកម្មផលិតស្បែកជើង ទាំងអស់ ត្រូវអនុវត្តឱ្យបានត្រឹមត្រូវតាមខ្លឹមសារនៃសារាចរណែនាំនេះ ។


 រដ្ឋមន្ត្រី  
 រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ  
**គាត ឈន់**

- ចម្លងជូន :
- អគ្គលេខាធិការដ្ឋានព្រឹទ្ធសភា
  - អគ្គលេខាធិការដ្ឋានរដ្ឋសភា
  - ទីស្តីការគណៈរដ្ឋមន្ត្រី
  - ក្រុមប្រឹក្សាអភិវឌ្ឍន៍កម្ពុជា
  - គ្រប់ក្រសួង-ស្ថាប័ន
  - នាយកដ្ឋានពន្ធដារ
  - ឯកសារ-កាលប្បវត្តិ